

వర్షించని మబ్బులు

వంటపని పూర్తిచేసుకోని చేయి తుడుచుకుంటూ అరుగుమీదకువచ్చి నిలబడింది అనసూయ. ఆకాశం అంతా మబ్బులు పరుచుకొని గాలివేయకుండా కనీసం అస్తమయ సూర్యకాంతి అయినా లోకంమీద పడనీయకుండా చేస్తున్నాయ్. అనసూయ అసలే వంటింట్లోంచి వచ్చిందేమో! బయటకూడా ఈ వాతావరణము చూసేసరికి ఆమెలో అంత వరకూ ఆంతర్యంలో గూడుకట్టుకొన్న నిరాశ నిస్సృహలు పైకి రాసాగినయ్. ముఖంమీద చమటతో తడిసిన ముంగురుల్ని చిరాకుగా రెండుచేతులతోనూ పైకిఎగ్రదోసుకుంటూ జడ మెలిపెడుతున్న అనసూయను జూపి.

“అమ్మా! వుక్కబోస్తోందికదే? కాస్తగాలి కాస్త వానా వస్తే బాగుణ్ణు.” అంది జానకి.

“గాలి ఒద్దుకానీ వానవస్తే బాగుంటుంది. వెధవగాలి వస్తే నాకేలండర్లన్నీ తెగ్రికిందపడిపోతాయ్. వెధవగాలి.” అన్నాడు రాజుబాబు. వాడు స్నేహితులనడిగి ఎక్కడెక్కడి కేలెండర్లూ తెచ్చుకుంటాడు. అవి పాతవయినాసరే! అన్నీ గోడకు చెక్కసున్న మాసికలు కనబడకుండా మేకులు దిగ కొట్టి పెడతాడు. పెద్దపెద్ద కిటికీలవటంనించి ఏమాత్రం గాలి వీచినా అవి దారాలువూడి క్రిందకుపడిపోతాయ్. మళ్ళీ అక్కతో రాజీ పడితేకానీ సూదీదారం చేతికిపట్టదు. తనకు

టాకాలుపోయ్యటంరాదు. ఎన్నిసార్లు పరీక్షించినా అది ఇట్టే సూదిగుచ్చి అట్టే పైకిలాగుతే కుట్టుసడడం. తనకి తెలియటం లేదు అప్పుడే అది నాన్న చినిగిపోయిన లుంగీని రెండు రుమాళ్లుకుట్టింది! రావుగారి కనుల మిలమిల మెరిసే శాటిన్ తో కుట్టింది రుమాళ్లు! అవి బల్లో అందరూ మెచ్చుకున్నారు. పాపం! అక్కసి ఎవరూ మెచ్చుకోలేదు. నాన్నఎప్పుడూ ఇంతే! అక్కకి శాటిన్ కొని ఇవ్వకూడదూ? అమ్మేనా ఈ విషయంలో మహామంచిదని అనుకోవటానికి వీల్లేదు. “ముందు పాతవాటితో కుట్టునేర్చుకుంటే తర్వాత కొత్తవి కొనిస్తా” అన్నది. ఏవిటో! ఈ పెద్దాళ్లు! అన్నిటికీ రేపు రేపు అంటమే కాని ఒక్కపనీ చేయరు. తనకి మూడుచక్రాల సైకిలు కొనమని ఎన్నిసార్లు చెప్పాడు. వినిపించుకుంటేనేనా! హూ తనయితే అలా ఛస్తే చేయడు. అసలు తను ఇంక అడగనే అడగడు! అక్క అలాకాదు. ప్రతీది అమ్మనీ నాన్ననీ అడుగుతూంటుంది.

“అమ్మా నాకు లంగాలుకావాలి.”

“రేపు కొనిస్తాలే” అని అమ్మఅంటుంది.

“ఔళ్లు బుక్కులు కొనుక్కోమన్నారు మేష్టారు.”

“రేపు చూద్దాంలే”

“అమ్మా? నేను సావిత్రితో ఆడుకుందుకు పోవద్దులే అమ్మా? రేపువెళ్తువుగానిలే” అన్నిటికీ రేపే! అంచేత తను వాళ్లని ఏమీ అడగనే అడగడు. తనకిష్టమయినప్పుడు బల్లోకి వెళతాడు. లేనప్పుడు లేదు. తనకి కోపంవస్తే అమ్మ నాలుగు

తన్నినా బళ్లొకి పోనేపోడు. అమ్మ “ఉత్తి తిక్కశంకరాయి వెధవ” అంటుంది. అక్క అలా అమ్మ ఆజ్ఞకు కట్టుబడి పోతుంటే తనకి చెప్పలేనంత జాలివేస్తుంది. తనే ఓదార్చాలి! ఇంకెవరున్నారూ తనుతప్ప దానికి! “ఏమీ అనుకోకే అక్కా! వాళ్లలోనే అంటూంటార్లే! ఇటుచూడు! ఈ మధుబాల కేలెండరు అచ్చంగా తీసేసుకో. “ఏం” అంటాడు. ఎంతో ప్రేమగా.

“ఏడిశావుపోరా వెర్రెవెధవా! అంటుంది జానకి. ఇంతే దానిబ్రతుకు! తను ఎంతో ఆషేషగా మాట్లాడుతే అది అలా కసురుతూంటుంది. నేను చిన్నవెధవననీ దానికేం చేయలేనని దాని అనుమానం. కమల రుమ్మాలు గుడ్డలాంటిది పెద్దది ఓటి తెచ్చిపడేస్తే తెలుస్తుంది. అమ్మాయిగారికి నేనంటే ఏమిటో! ఆకాశంకేసిచూశాడు రాజబాబు. మబ్బులు నెమ్మదిగా కదుల్తున్నాయ్. అవి సన్నగా దారితీసిన చోట అసురసంధ్యకాంతి ఇవతలికి రావటానికి ప్రయత్నిస్తూ వాటి అంచుల్నిమాత్రం వెలిగించగలిగింది. జానకి అరుగు మీద కూర్చొని రోడ్డుమీద వచ్చేపోయేవారిని చూస్తోంది. అది ఆ పిల్లకు ప్రతీరోజు అలవాటే! అది ఎప్పుడూ తండ్రి చిటికినేలు పట్టుకొని బజారుకుపోవటం ఎరుగదు! అతను తెచ్చేవూలు మిఠాయిలు అంతకన్నా కొల్లలో లేదు దానికి కాలక్షేపం సాయంత్రాలు అలా అరుగుమీద కూర్చో వటమే! అంచేత అది ప్రతిమనిషినీ విధిగా గుర్తుపెట్టు కుంటుంది. కొంతమందికి ముద్దుపేర్లు పెట్టిందికూడా. అవి

తల్లితో చెప్పి నవ్వుకుంటుంది. ముఖ్యంగా దానికి ముగ్గురంటే మహా ఇష్టంగా వుంటుంది. అందులో సైకిలుమీదపోయే తెలుగు మేష్టారు. ఆయన నెత్తిమీద కలుపు తీసేసిన. కొత్తి మిరలావున్న జుట్టూ, ఆయనను కోడి ఈకల మేష్టారట! ఇంకొకరు దగ్గరలోనేవున్న నాటక కళాశాలకు పోతూ వుంటాడు. అతని కళ్లు ముక్కుకి అతిదగ్గరగా వుంటాయి. కళ్లచుట్టూ బొటనవేలంత వెడల్పుగా నల్లబడి కమలినట్టుగా వుంటుంది. సన్నగా తెల్లగా పేలగావున్న అతనిని 'గుంట నక్క హీరో' అంటుంది. ఇంకొకామె గోజూ హిందీ చదువు కునేందుకు పోతూంటుంది. ఆమె కనుబొమ్మలు కలుసుకుపోయి వుంటాయి. మోచెంపలమీద జుట్టు వొత్తుగావుంటుంది. గడ్డంమీదకూడా నూగు నూగుగా వుంటుంది. ఆమెను "అంజనీ సుత" అని సంస్కరించింది. జానకి. మధ్యమధ్య రాజుబాబు రోడ్డుమీద బొంగరాలు ఆడుకుంటూ అరచేతి మీదకు ఎక్కించుకొని చూడు చూడు అక్కా" అంటూ దగ్గరకు వస్తాడు. "ఫోరా" అంటుంది విసుగ్గా జానకి.

"అక్కా! కిరికి ఆడుకుందామే ఏం తోచటంలేదు." అన్నాడు రాజుబాబు.

"చీకటి పడుతోంది. ఇప్పుడేం కనపడుతుంది నీ మొహం?" అన్నది జానకి.

"లాంతరు వెలిగించుకొని రావే అమ్మా" అన్నాడు రాజుబాబు.

"వెలిగించుకోవద్దన్నాన్నా?" అన్నది పరాధ్యానంగా అనసూయ.

“దావే ! ఆడుకుందాం మరి !” అన్నాడు ఉత్సాహంగా.

“రేపు ఆడుకుందాం లేరా” అన్నది జానకి.

“రేపట రేపూ ! అమ్మ మాటలు పట్టివేసినట్టుగా అంటోంది. ఈ జ్ఞాపక మేదో హిస్టరీ పాఠం వుంటే క్లాసుల్లో బెంచీ ఎక్కకపోను అమ్మాయి !” — అనుకుని ఏం చేయలేక వూరుకున్నాడు.

చీకటి చీకటిగా అవుతోంది. లోకమంతా కారుమబ్బులతో కటికచీకటి అవుతూంది. మబ్బులూ విడాలంటే వానకురవాలి. అప్పుడు ఆకాశంస్వచ్ఛంగా అందమైన లేబ్రాయపు యువతిలా వుంటుంది. వానతో తడిసి ప్రకృతి చాలాసేపు ఏడ్చి ఏడ్చి తల్లి కనిపిస్తే కిలాకిలా నవ్వుతున్న పసిపాప మొహంలా వుంటుంది. ఆ దృశ్యం మననం చేసుకుంటున్నది అనసూయ.

“అమ్మా ! ఇవాళ్టి కిక వాన రాదంటావేమిటే ?” అన్నది జానకి ఆవులిస్తూ.

“వస్తుంది. వాన తప్పకుండగా వస్తుంది. కాని ఇక్కడ కురవదు. తన భారమే మోయలేక లోకాన్ని ముంచెత్తటానికి పరుగెత్తుతున్న సముద్రపు నీరుని ఎక్కువ చేయటానికి పరుగెత్తుతాయి. ఈ వ్యర్థపు మబ్బులు తనకోసం తపిస్తూ, తనకోసం తలెత్తి ప్రతిక్షణం ఆశతో తనవెంపు తలలూపి పిలుస్తున్న లేతమొక్కల పిలుపు వాటి కక్కరలేదు. ఈ ప్రపంచంలో వర్షం కురియక వుక్కపెట్టి వున్నూరుమనిపించే మబ్బుల వంటి వారు చాలామంది వున్నారు అనుకున్నది అనసూయ.

అప్రయత్నంగా మేడ పై భాగానికి దృష్టి పోగొచ్చింది. కిటికీ దగ్గరగా పగులు విచ్చి ఒక రావిమొక్క మొలిచింది. దీన్ని ఎన్నిసార్లు పీకినా మళ్ళీమళ్ళీ మొలుస్తునే వున్నది రావణాసురుని తలకాయలా. ఇల్లంత సాడుపడిపోతోంది. రామ్మూర్తికి ఎప్పుడూ ఇంటి ధ్యాస వుండదు. అర్థరాత్రి ఏ ఒంటి గంటకో వస్తాడు. మళ్ళీ ప్రొద్దుట ఏడింటికి వెళ్ళిపోతాడు. ఇంట్లో ఒక క్షణం నిలబడదు. పెట్లో డబ్బు వున్నపుడు నాలుగు సామాన్లు కొంటూ వండుకుతింటూ పడివుంటారు. ఆ తల్లి, పిల్లలూ ఆ లంకంత కొంపలో అలా పడివుండాలి. పెళ్ళయిన క్రొత్తలో అనసూయకు భర్త వాలకం ఆశ్చర్యంగానే వున్నా రానురానూ అలవాటయింది. ఏదో నిరాస క్తత అతన్ని ఆవహించింది. అది తాను పోగొట్టలేనని తెలుసుకున్నది. క్రొత్తలో వంటరితనం. భరించలేక తమ్ముణ్ణి తీసుకవచ్చింది. అత్తవారి బంధువర్గంలో అలజడి చెలరేగింది.

“ఇంకేం? అనసూయ పుట్టింటారి భాగ్యం బాగానే పండింది. ముందు ఎలానో కళ్ళు మూసుకుని అయిదువేలు కట్టుంతో కోటలాంటి ఇంట్లో పడేశారు. ఇప్పుడు నెమ్మదిగా కాలువ త్రవ్వుతున్నారు” అన్నారు. ఈ మాటలు ఆ నోటా ఈ నోటా తమ్ముడి చెవిలో పడ్డాయ్. వాడికి ఉక్కురోషం వచ్చింది.

“నేనుండలేను - అక్కా. మీ ఇంట్లో! మీ అత్తారంతా నానా మాటలు అంటున్నారు మమ్మల్ని” అని వెళ్ళిపోయాడు. ఏదో బాధ తనలో. తన కీ పెళ్ళేందుకు చేశారు?

ఈ పిల్లలు ఒకళ్ళు తన ప్రాణానికి లేకపోతే ఏం చేసేది? హాయిగా ఇంటరు వ్యాసయింది. ఆ అయిదువేలూ వీళ్ళ మొహాన్ని పోసి తన కీ తాడు కట్టించకపోతే తన చేతి కియ్య కూడదూ? హాయిగా ఏ యం. బి. బి. యస్సో వ్యాసవును. ఉద్యోగస్థురాళ్ళు మాత్రం పెళ్ళిళ్ళు చేసుకోటం లేదా? స్వేచ్ఛగా వుండలేక కోరికోరి ఈ హంపిలోకి దిగాలనే కోరిక ఎందుకో ఈ స్త్రీలకి? ఏమో, తనకి ఇలా అనిపిస్తున్నదని అందరికీ అలానే అనిపిస్తుందా? ఆడపిల్ల కాస్త పెద్దదవ భయం.

“మీ అమ్మాయికి వెళ్ళేప్పుడు చేస్తారు?” అని ప్రశ్న పరంపరలు! అంతే కాని ఆ అమ్మాయికి చేసుకోవా అని వుండో లేదో అని ఆలోచించరు. తల్లితండ్రులూ అంతే! ఎల్తానో అష్ట కష్టాలూపడి మూడు ముళ్ళూ పడే యింది, చేతులు దులుపుకుంటారు. హూ. తనకి మళ్ళీ ఈ ఆడ పిల్ల! తన దౌర్భాగ్యపు జీవితానికి ఆడపిల్ల ఒక ర్తి: ఏం చేయగలదు? వెర్రిపిల్ల! దాన్ని చూస్తే తనకు జాలీ, భయం: కుర్రాడు మళ్ళీ తండ్రిపోలికే. అంతకన్నా ఏడాకులు ఎక్కువ చదివేడు. ఆయనా అంతే... .. అనసూయ రవికె చమటతో తడిసింది. భర్తనిగురించి ఆలోచించిన వచ్చేసరికి ముఖం కళ్ళూ ముక్కు చమటో కన్నీళ్ళో తెలియకుండా ఏక మయ్యాయ్! ఏదయినా నాలుగూ మాట్లాడదామన్నా భయం! కారణంలేకుండానే ఇంటికి వచ్చినపుడల్లా ఇక్కడ గిన్నె అక్కడ పెట్టారని. పెడబొబ్బలు పెడుతూంటే ఇంక ఇంటివిషయాలు మాట్లాడేది ఎప్పుడూ! తన్ను కలుగజేసికో

వద్దంటారు. ఆయనంత ఆయన చూడరు. వచ్చేపోయే వాళ్ళంతా తన్ని అసమర్థురాలిక్రింద జమవేసి మాట్లాడుతూంటే చెవులప్పగించి వూరుకుంటుంది. అనసూయ ఆకాశంకేసిచూసింది. మబ్బులు దట్టమవుతున్నట్లు కనబడింది. అనసూయకి ప్రొద్దున్న సంగతి జ్ఞప్తికొచ్చింది. పాలవాడు రాలేదు ఆరోజు.

“కాఫీ అయ్యిందా?” అని గావుకేక పెట్టాడు రామ్మూర్తి.

“పాలులేవు” అన్నది, నెమ్మదిగా.

“ఏయ్ ! నిన్నే?” అన్నాడు మళ్ళీ.

“లేవని చెప్పానుగా?” అన్నది. భయంగా.

“లేకపోతే కొను ! నే వద్దన్నట్టుగా ఏడుస్తావేం?”

“బాగుంది వరస. కాఫీలో పాలులేకపోతే కొనాలని తెలియని దానిలా మాట్లాడుతున్నారు” అనుకుంది.

“ఎవరినో ఒకరిని వాడుకపెట్టుకోవాలని తెలీదూ? నువ్వు ఆడదానివేనా?” అన్నాడు. లేవగానే కాఫీలేని విసుగుతో.

అనసూయకు చిరాకై త్రినమాటనిజం !

“మీరు మగవారు అయితే, నేను ఆడదాన్ని కాకేం ! అలా ఇంట్లో బొబ్బలుపెట్టా కూచోబోతే ఏ హోటల్లోనైనా ఒక కప్పు పాలుకొని తేకూడదూ ! ఇవ్వాళ ఎంచేతో రాలేదు. ఆ వెధవ !” అన్నది. మామూలు భార్యహోదాతో.

అంతే! చేతిలోని తలదువ్వుకుంటున్న దువ్వెన అనసూయ ముఖంమీదికి విసరికొట్టి విసురుగా వెళ్ళిపోయాడు. మళ్ళీ ఇప్పటికీదాకా అయిపులేడు!

ఏమయినా తాను ఇంక ఈ—అజా—పజా లేని దిక్కుమాలిన సంసారం చేయలేదు! ఏవూరయినాపోయి దొరికిన వుద్యోగం చేసుకుంటూ గడిపితేనయం! దృఢనిశ్చయంతో లోపలికి వెళ్ళింది అనసూయ. పిల్లలిద్దరూ అప్పుడే నిద్రపోతున్నారు గాఢంగా. పెట్టితెరచి పదిరూపాయలు చెంగున కట్టుకుని బయటకు వచ్చింది. ఒక్కసారిగా పిల్లలిద్దరి జ్ఞాపకాలు నూత్న హృదయాన్ని బంధిద్దామని ప్రయత్నించాల్సింది. అంత కంటే ముందుగానే భర్తమీద వ్యర్థపుకోపము హృదయాన్ని ఆక్రమించటంవల్ల అవి వెనుదిరిగాయి!

మబ్బలు ఇంకా ఆలోచిస్తున్నట్లున్నాయ్! ఇది వర్షం చటానికి అనువయినచోటు అవునా కాదా? అని. క్షణం ఆ వ్యధితహృదయం అల్లకల్లోలమైంది. ఎక్కడా చెట్ల ఆకులు మంత్రం వేసినవాట్లకు మల్లె కదలటంలేదు. విపరీతమైన ఊక్తిగావున్నది. గబగబా స్టేషనుకుపోయి కూర్చున్నది. పోర్టర్లు స్లాటుఫారంమీద కాగితపు విసనకర్రలతో విసురుకుంటూ ఆపసోపాలు పడుతున్నారు. నల్లనిత్రాచుల్లా పట్టాలు లైట్ల వెలుతురులో జరజరా ప్రాకుతున్నట్లున్నాయ్! అవి రెండూ ఎంతదూరమో అలా ప్రయాణిస్తాయ్. ఎక్కడా కలవవు. అవునూ! ఎప్పుడూ ఎక్కడా కలవవు. అయినా మనుషులకు వుపయోగంగా వుంటున్నాయ్. అలానే తామి

ద్దరూనూ? ఒకళ్ల మనసు ఒకళ్లకు తెలియదు. అతను చెప్పడు తాను చెప్పటానికి అవకాశమీయదు. అయినా ఇంటికి వచ్చే పోయేవారి సంఖ్య మామూలుగానే వుంటుంది. లోకం తమని మామూలుగా వున్నారనుకుంటారు. అన్ని వున్నవాళ్లకీందే జమ చేసి అసూయపడతారు.

మబ్బులు వర్షించకపోయినా చూడటానికి ఎంతో బావుంటాయ్! వాటినిచూడగానే పిల్లలు “వానా వానా చెల్లప్ప”లు తిరుగుతారు. వాటినిచూస్తూ మనమూ కాలక్షేపము చేయొచ్చును. రామ్మూర్తిది ఈ తరహా! మబ్బులకు తాము సకాలంలో వర్షించకపోతే మనుష్యులు చిరాకు పడతారని తెలీదు. వాటికి తోచినరీతిని పరుగెట్టుతాయ్.

“మాకు అలా వచ్చింది. అంచేత అలా పోయాం! మాకు తెలీకుండగా మీకు కష్టంకలిగితే మేమేంజెయ్యము?” అంటాయ్. రామ్మూర్తి అంతే!

మబ్బులు ముసురుతూంటే వర్షం రావచ్చని ఆశ పడటే రామ్మూర్తి డబ్బుచూసి తను సుఖపడుతుందని తన వాళ్లు ఆశించారు. తన దుర్భరమైన బ్రతుకు వాళ్లకి తెలిస్తే ఎంతబాధపడతారు? గాఢ సుషుప్తమైన అతని హృదయం నించీ “జాగృతి”ని ఆశించటం శుద్ధపొరపాటు! తను నిరీక్షించలేదు అంతే!

“పాసింజరు ఎన్నింటికండీ!” అన్నది అనసూయ.

“గంటలేటు. రెండున్నరకిరావచ్చు?” అన్నాడు స్టేషనుమాస్టరు లేవకుండానే.

స్లాటుఫారంమీదికి ఒచ్చి నిలబడింది అనసూయ. గన్నేరుచెట్టుకింద ఒక భార్యాభర్త, ఇద్దరుపిల్లలు వున్నారు. పిల్లలిద్దరూ నిద్రపోతున్నారు. భార్యాభర్త వేరుశనక్కాయలు వలుచుకుతింటూ కాళ్లుజాపుకుని కబుర్లాడుకుంటున్నారు. వాళ్లకు కాస్తదూరంలో ఒక గోనెసంచిమూట తలకిందపెట్టుకుని పడుకున్నాడో ముసలితాత.

“మీరు ఈ బండికేనా అమ్మగోరూ?” అన్నాడు. అనసూయనుచూసి.

“వూ, వాళ్లిద్దరూ మీ పిల్లలా?” అన్నది అనసూయ.

“కాదు అమ్మగోరూ. వాళ్లతండ్రి తాగుమోతు ముండావోడు. తల్లి ఆళ్లని వదిలేసి ఎటో పోయింది. ఈళ్లు తిండిలేక మాడుతూంటే చూళ్లక మాతోతీసుకపోతున్నాం. మగాడు ఎట్టన్నాబోతాడు. ఆడదానికేనా బుద్దొండద్దా? మాకు కావల్సివోళ్లేలండి” అన్నది భార్య. దూరంగావున్న ముసలితాత దగ్గుతూలేచి నిలబడ్డాడు.

“ఈ కాలంవోళ్లేఅంత మా రాజుతల్లి? ఈ చదువు లొచ్చినాక ఆడోళ్లకి తిరబుద్దిపోనాది. వూ, మాసెడ్డగర్ర పెరిగిపోనాది. నా భార్యవుండేది. చుక్కలసాచ్చిగా చెపుతుండా. నే గనుక కల్లెరజేతే నా కాళ్లకిందే పడివుండేది. అదే ఇప్పుడయితేనా, సెనెమాలో జేరిపోతానని లగెత్తుకపోను” అన్నాడు ముసలితాత కాషాయరంగులో ధర్మసత్రపు

ముద్ర వేసివున్న బనీను జేబులోనుంచి చుట్టలకట్టతీస్తూ. ఆకాశం వేపు చూసింది అనసూయ. సాక్ష్యానికి ఒక చుక్కా కనబడటంలేదు. మబ్బులు దూర దూరంగా జరుగుతున్నాయ్ అలిగిన భార్యకుమల్లే. రాజూ జానకి కళ్లల్లో మసిలేరు. ఈపాటి కయినా ఇంటికి జేర్తారనే నమ్మకంలేదు.

అయ్యో? తలుపులు తీసాచ్చింది. తనకేనా పిచ్చిపట్టిం దేమిటి ఖర్మ? తెల్లవారినాక రాజూనీ జానకినీ చూసిన వాళ్లంతా నన్నేం అనుకుంటారో ప్రత్యక్షానుభవం అయింది. తనపిల్లలు డబ్బూ తల్లి వుండీకూడ లోకంచే అనాధలని పిలవబడే గతి తీసుక రాబోయింది. ఆయనకేం? మహారాజు! తను ఇంట్లో వుండకపోతే ఆ అరగంటకూడా ఏ స్నేహితుల తోటో నిక్షేపంలా గడిపేస్తారు. ఆ హిందూస్త్రీ మనోధర్మం ఆరాటపడసాగింది. తనకోసం తనే ప్రాకులాడాలి. తనపిల్లల వుజ్వల భవిష్యత్తు నాకాంక్షిస్తూ ఎప్పటికయినా వర్షించమని “మేఘరాజు”ని ప్రార్థిస్తూ గడపాలి. అందాకా విసురుకుంటుంటే వుక్కబోయకుండా వుంటుంది. కృతనిశ్చయం రాలై ఇంటికివచ్చేసింది అనసూయ. రామ్మూర్తి కిటికీ దగ్గరగా మంచంమీద గాఢనిద్రలో మునిగివున్నాడు. అలికిడికి రాజుబాబు లేచాడు.

“అమ్మా? నన్ను తీసుక వెళ్లలేదుకదా? నేను రేపు వెళ్తానంటే” అంటూ మొదలెట్టాడు.

జానకి అటూ ఇటూదొర్లి మల్లీ పడుకుంది.

“వూహ్, ఏం సాద! మాట్లాడకుండా పడుకోండి”
అన్నాడు రామ్మూర్తి నిద్రమత్తుగా.

“ఓ? ఎక్కడికెళ్లావు? అనేనా అడగరు. ఆకలేస్తే
జానకిని లేపి అన్నంపెట్టించుకుంటారు. లేకపోతే లేనేలేదు”
అనుకుంది అనసూయ.

అతనివేపు కిటికీలోంచి నెమ్మదిగా చల్ల చల్లగా గాలి
సోకుతున్నది. అనసూయకుమాత్రం మబ్బులు వర్షించక
వుక్కబోయేసాగింది.

